

இயேசுவின் பிள்ளைப்பராயம் குறித்து சமநோக்கு நற்செய்தி நூல்களில் கூறிய குறிப்புகளையே நாம் காணக்கூடியதாக உள்ளது. அவற்றுள் இயேசுவின் சார்பாக அவரின் பெற்றோர் நிறைவேற்றிய சில சம்பிரதாயங்களை லூக்கா நற்செய்தி நூல் குறிப்பிடுகின்றது. யூத சம்பிரதாயங்களை அவர்கள் கடைபிடித்ததுபோல நாமும் இலங்கையர் என்ற ரீதியில் நமது தேசத்திற்குப் பொதுவான சில சம்பிரதாயங்களைக் கடைபிடிக்க வேண்டும் என்ற சவால் கிறிஸ்தவர்களாகிய எமக்கு இப்பாடத்தின் மூலம் கிடைக்கும்

லூக்கா 2:21-52

யூத சமுதாயத்தில் பல சமய விழாக்கள் காணப்பட்டதுடன், அவ்விழாக்களின் போது கடைபிடிக்க வேண்டிய சட்ட திட்டங்கள் யாவும் சட்ட நூலில் குறிப்பிடப்பட்டுள்ளன. அச்சட்டங்களை நிறைவேற்றும்போது கடைபிடிக்க வேண்டிய சம்பிரதாயங்களும் காணப்பட்டன. இந்தச் சம்பிரதாயங்கள் அனைத்தும் அவர்களின் வரலாற்றுடன் தொடர்புற்றவை.

யூதர்கள் இந்தச் சம்பிரதாயங்களை மிகவும் பக்தியோடும், அர்ப்பணிப்போடும் நடைமுறைப்படுத்தினார்கள். இதன் மூலம் சமூகத்தில் யூதர்கள் “யூத அடையாளத்தோடு” (யூத தனித்துவம்) வாழும் சந்தர்ப்பம் கிடைத்தது. அத்தோடு அவர்கள் ஒன்றுபட்ட ஒருமக்கள் கூட்டமாக இருக்கும் நிலையும் ஏற்பட்டது.

யூதர்கள் பின்பற்றும் சட்டதிட்டங்களை மரியாவும் யோசேப்பும் தமது குமாரன் சார்பாக பின்பற்றினார்கள் என்பதற்கு விருத்தசேதனம் ஒரு உதாரணமாகும்.

விருத்தசேதனம்

கடவுள் ஆபிரகாமுடனும் அவரின் வழிமரபினருடனும் ஏற்படுத்திய உடன்படிக்கையின் அடையாளமாக ஒவ்வொரு யூத ஆணும் விருத்தசேதனம் செய்துகொள்ள வேண்டும் என்ற கடவுளின் கட்டளைக்கு இணங்க இந்த சம்பிரதாயம் கடைபிடிக்கப்பட்டது.

விருத்தசேதனம் என்னும் அடையாளத்தின் மூலம் யூதர்கள் கடவுளுடன் நித்தியமாக இணைக்கப்பட்டவர்கள் என்று அறிவிக்கப்படுகின்றது. வெளிப்படையான இவ்வடையாளத்தை உடலில் தாங்கிக்கொள்வதன் மூலம் யூதர்கள் தம் இனத்தின் அடையாளத்தைக் காத்துக் கொள்கின்றார்கள் என்றும் நம்பப்பட்டது. இதன் அடிப்படையில் இயேசுவின் பெற்றோரும் இயேசுவுக்கு விருத்த சேதனம் செய்தார்கள்.

இயேசுவின் விருத்தசேதனமும் பெயரிடலும்

இயேசு பிறந்து எட்டாம் நாள் வந்ததும் இயேசுவுக்கு விருத்தசேதனம் செய்து அவரின் பிறப்பிற்கு முன்னர் காபிரியேல் வானதூதர் அறிவித்தபடி இயேசு என்று பெயரிட்டார்கள். எல்லா யூத பெயர்களும் பொருள் உள்ளவை. இயேசு என்னும் பெயரிற்கு 'கடவுள் விடுவிக்கிறார்' என்பது பொருளாகும். இந்த பெயர் அவருடைய 'மெசியா' என்னும் பெயருடனும் நன்கு பொருந்தும் ஒன்றாகும்.

தலைமகன் அர்ப்பணமும் மீட்பும்

விருத்தசேதனம் செய்யும் முறை ஆபிரகாமின் காலத்திலும் நடைமுறையில் இருந்துள்ளது. இதை ஒரு கட்டளையாக மோசே அறிவித்துள்ளார். இது இஸ்ரவேலர் எகிப்திய அடிமைத்தனத்தில் இருந்து மோசேயின் தலைமைத்துவத்தில் விடுதலை பெற்று, கானான் தேசத்தை அடைந்ததை மையமாகக் கொண்டுள்ளது. எகிப்திலிருந்து விடுதலைபெற்று பயணிப்பதற்கு முதல் இரவில் எகிப்தியரினதும் அவர்களின் அடிமைகளினதும் முதல்பேறு அனைத்தும் விலங்குகளின் ஆண்பால் தலையீற்று அனைத்தும் மரித்தன. ஆனால் இஸ்ரவேலரின் முதற்பேறு பிள்ளைகளோ மிருகங்களோ மரிக்கவில்லை. எனவே இவ்வாறு பாதுகாக்கப்பட்டதை நினைவுகூருமுகமாக முதல் ஆண் பிள்ளை அல்லது முதல் ஆண் மிருகம் கடவுளுக்குரியவையாக கருதப்பட்டன. பிறந்து 40 நாட்களில் கடவுளுக்கு அர்ப்பணிக்கப்பட்ட ஆண் பிள்ளைகளை மாத்திரம் மீட்டு எடுக்கலாம். அதற்காக எருசலேம் கோவிலில் பயன்படுத்திய செக்கேல் நிறைப்படி ஐந்து வெள்ளிக் காசுகளை மீட்புத்தொகையாக செலுத்தவேண்டும். அத்தோடு ஒவ்வொரு யூதத் தாயும் தனக்கு பிள்ளை பிறந்த பின் காணிக்கை ஒன்றையும் செலுத்தவேண்டும். அதற்காக ஆட்டுக்குட்டியை பலியாக செலுத்துவதற்கு வசதி இல்லாதவர்கள் இரு மாடப்புறாக்கள் அல்லது இரு புறாக்குஞ்சுகளைக் கொடுக்கவேண்டும். தலைப்பேற்றை அர்ப்பணித்தலும் மீட்டலும், மரியாவின் காணிக்கையும் எருசலேம் ஆலயத்தில் ஒரே தருணத்தில் மேற்கொள்ளப்பட்டன.

இயேசுவை அர்ப்பணித்தல்

ஆத்மீகத்தில் நிறைந்த சிமியோன், அன்னா என்னும் இறைவாக்கினர் எருசலேம் கோவிலில் இயேசுவைக் காண்பதற்காகக் காத்திருந்தனர். பாலன் இயேசுவை எருசலேம் கோவிலில் இவர்கள் இருவரும் மெசியாவாக இனம் கண்டுகொண்டார்கள்.

ஆன்மீக போசனைபெற்ற ஆணுக்கும் பெண்ணுக்குமான எதிர்பார்ப்பு

சிமியோன்: (கடவுள் கேட்கின்றவர்)	அன்னா: (இறைவாக்கினர்)
* தாழ்மையும் நம்பிக்கையும் நிறைந்தவர் * தூய ஆவியால் நிறைந்தவர் * மரிப்பதற்கு முன்னர் மெசியாவைக் காண்பார் என்று அறிவிக்கப்பட்டிருந்தவர்.	* திருக்கோவிலில் எப்போதும் மன்றாடிக் கொண்டிருந்தவர். * நோன்பு நோற்றல், மன்றாடல் என்பவற்றின் மூலம் கடவுளுடன் தொடர்பு கொண்டிருந்தவர் * திருக்கோவிலில் வழிபாட்டில் ஈடுபட்டவர்.
சிமியோன் பாடலில் அறிவித்தவை- * இயேசுவை மெசியாவாக இனம் காணல் * மெசியாதரும் விடுதலை யூதரல்லா தாருக்கும் கிடைக்கக்கூடியது * மெசியா இஸ்ரவேல்; மக்களின் மகிமையாவார். * மெசியா தரும் விடுதலை அனைத்துப் பிற இனத்தாருக்கும் உரியது. * மெசியாவை ஏற்றுக் கொள்ளாதவர்களின் வீழ்ச்சி. * இயேசுவின் வாழ்வில் அவர் எதிர் நோக்கும் தியாகத்தை நினைத்து அவரின் தாயாகிய மரியானின் துக்கம்.	அன்னா அறிவித்தவை- * மெசியாவுக்காக கடவுளுக்கு நன்றி கூறுதல் * எருசலேமின் விடுதலையை எதிர்பார்த்திருந்த யூதரல்லா தோருக்கும் விடுதலையாளரான இயேசுவை அறிமுகம்செய்தல்
	மேசியா - எபிரேயச் சொல் கிரிஸ்டொஸ் - கிரேக்கச் சொல் இவற்றின் பொருள் - விடுவிப்பவர், அருள் பொழிவு பெற்றவர்.

எருசலேம் தேவாலயத்துள் சிமியோனும் அன்னாள் தீர்க்கதரிசியும் குழந்தை இயேசுவை மெசியாவாக அறிமுகப்படுத்துவதை நினைப்போம்.

பன்னிரண்டு வயதில் இயேசு எருசலேம் கோவிலில்

யூதர்கள் ஒவ்வொருவரும் பாஸ்கா விழாவை (புனிப்பற்ற அப்பப் பண்டிகை) கொண்டாடுவதற்கு ஆண்டுதோறும் எருசலேமுக்குப் போவார்கள். பாஸ்காவைத் தவிர அறுவடை விழாவுக்காகவும், சேகரிப்பு விழாவுக்காகவும் எருசலேம் கோவிலுக்குப் போவார்கள்.

யூதசமூகத்தில் பன்னிரண்டு வயதை அடைந்த ஆண்பிள்ளைகளை வளர்த்தோராகக் ஏற்றுக்கொள்வார்கள். அச்சந்தர்ப்பத்தில் அவர்களை எருசலேம் கோவிலுக்கு அழைத்து வருவதுடன் தோரா எனப்படும். யூத மத சட்ட நூலையும் கற்பதற்கு இடம் கொடுப்பார்கள். கோவிலில் கடவுளின் திருமுன் நிற்பது கட்டாயமாகும். ஆண்மகன் என்ற ரீதியில் யூதமதச் சட்டதிட்டங்களை அறிந்து கடைபிடிப்பது முக்கியமாகும்.

இந்த யூத மதக்கட்டளையை நிறைவேற்ற மரியா, யோசேப்பு ஆகியோர் இயேசுவை அழைத்துக் கொண்டு அவர்களின் உறவினர்களுடன் எருசலேமுக்குப் போனார்கள். விழாவுக்காக வந்தவர்கள் தத்தம் ஊருக்கு புறப்பட்டுவிட்டாலும் இயேசு எருசலேம் கோவிலில் தங்கிவிட்டார். மரியாவும் யோசேப்பும் இயேசுவை தேடிவந்த போது மூன்று நாட்களுக்குப் பின் அவர் போதகர் நடுவில் அமர்ந்திருந்து அவர்களுக்கு செவிசாய்த்தும் கேள்விகள் கேட்டுக்கொண்டும் இருப்பதைக் கண்டார்கள். தாய் மரியா தன்னைத் தேடியதை அறிந்த இயேசு “நீங்கள் ஏன் என்னைத் தேடினீர்கள்? நான் என் தந்தையின் அலுவல்களின் ஈடுபட்டிருக்க வேண்டும் என்பது உங்களுக்குத் தெரியாதா?” என்று வினவினார்.

(லூக்கா 2:49)

இயேசுவின் இவ்வினாவில் இருந்து வெளிப்படும் கருத்துகள் சில

1. கடவுளை இயேசு தனது பிதாவாக ஏற்றுக்கொண்டிருந்தார் என்பது
2. இயேசு தன்னைப் பற்றியும் சரிவர அறிந்திருந்தார் என்பது
3. கோவிலில் கடவுளை வழிபடுவதற்கு கோவிலில் தரித்திருக்க வேண்டும் என்பது

இந்த சம்பவத்தின் பின் இயேசு தமது பெற்றாரோடு தனது ஊராகிய நாசரேத்துக்கு திரும்பிச் சென்று பெற்றோருக்கு கீழ்ப்படிந்து வாழ்ந்தார். இயேசு அறிவிலும் உடல் வளர்ச்சியிலும் மிகுந்து கடவுளுக்கும் மனிதருக்கும் உகந்தவராய் வாழ்ந்தார். (லூக்கா 2:52)

கிறிஸ்தவர்களின் சம்பிரதாயங்களிலும் முறைமைகளிலும் தனி ஆள் முக்கியத்துவமும் கூட்டுஆட்களின் முக்கியத்துவமும் சிறப்பிக்கப்படுவதை நாம் அவதானிக்கலாம். (உதாரணம் - திருமுழுக்கு, அர்ப்பணிப்பு, திருவிருந்து போன்றவை)

இவற்றைத் தவிர இலங்கையர் என்ற ரீதியில் எமக்குரிய கலாசார சம்பிரதாயங்களும் இருக்கின்றன. அவை கிறிஸ்தவர்களுக்கு என்று உரியவையாக இல்லாவிட்டாலும், சமூக உறவிற்கும் அடையாளத்திற்கும் தேவைப்படுபவையாகும். (உதாரணமாக தமிழ், சிங்கள புதுவருடத்துடன் தொடர்புடைய சில நடைமுறைகள், ஏடு தொடக்குதல், பெயர் சூட்டுதல், பொங்கல் கொண்டாடுதல், புதுமனை புதுதல், அத்திவாரம் இடல், தொற்றுநோய் ஏற்பட்டதும் இலைகளைத் தொங்கவிடுதல் போன்றவை)

இவ்வாறான சம்பிரதாயங்களைக் கிறிஸ்தவர்கள் கடைபிடிக்கும்போது திருமறைக்கும் கிறிஸ்தவ போதனைக்கும் நம்பிக்கைக்கும் எதிராக நாம் செயற்படுவதைத் தவிர்த்துக் கொள்ளவேண்டும். கடவுளுக்கு முதலிடம் கொடுப்பதற்கும் கடவுளின் இடத்தை வேறும் பொருட்களுக்கு கொடுக்காமலும் இருக்க வேண்டும். இலங்கையர் என்ற ரீதியில் எல்லோருடனும் சமாதானத்துடன் வாழ்வதற்கு உதவியாக இச்செயற்பாடுகள் அமைந்திடவேண்டும்.

செயற்பாடு

1. யூதமத சம்பிரதாயங்களையும் அவற்றிற்கான கடவுளின் கட்டளையையும் பட்டியல்படுத்துக.
2. “நான் என் தந்தையின் அலுவல்களில் ஈடுபட்டிருக்க வேண்டும் என்பது உங்களுக்குத் தெரியாதா?” இயேசுவின் இந்த கேள்வியின் பொருள் என்ன? அதிலிருந்து நீர் விளங்கிக் கொள்வது என்ன?
3. நமது நாட்டில் காணப்படும் சம்பிரதாயங்களுள் கிறிஸ்தவ போதனைக்கு ஏற்புடைய மற்றும் முரணான சம்பிரதாயங்கள் பற்றி கலந்துரையாடவும்.